

॥ सजा ॥

कहानी

नन्दलाल भारती

बाप को हत्या के जुर्म में पुलिस ने आंतरी थाने में कर दिया गया है । यह खबर बेटा श्रवण के कान में पिघले शीशे की तरह घाव कर दी । वह गैती तगाड़ी रेलवे लाइन पर छोड़कर सीधे घर की ओर भागा । घर में मां को अचेत और आधे दर्जन से अधिक छोटे भाई बहनों को रोता बिलखता छोड़कर वह थाने की ओर भागा । थाने की जेल में कैद बाप को अर्धचेतन अवस्था में देखकर उसे भी मूरछा आने लगा । वह गिरता इसके पहले सम्भल कर थाने के मुख्यद्वार पर रखे मटके से पानी लिया माथे पर छीटा मारा । एक गिलास पानी खुद की हलक में उतारा । गिलास भर पानी लेकर बाप की ओर बढ़ा, तब तक तैनात प्रहरी डपटकर भगाने लगा । इतने में टी.आई.मोलकचन्द साहब आ गये । मोलकचन्द साहब श्रवण से पूछे किस कैदी से मिलना है तुमको ।

श्रवण—साहब अपने बाप से मिलना है ।

मोलकचन्द— तुम्हारे बाप का नाम क्या है ?

श्रवण—घुरहू ।

मोलकचन्द—अच्छा तो खूनी का बेटा है । इसीलिये इतना ताव खा रहा है । हवलदार इसकी तलाशी लो.....

श्रवण—साहब मेरा बापू एक चूहा तो कभी मारे ही नहीं । सांप को देखते पसीना छूट जाता है । शिव शिव का जाप करते भागने लगते हैं । चींटी पैर के नीचे भूले भटके आजाने पर ना जाने कौन कौन सा मन्त्र पढ डालते हैं । कत्ल कैसे कर सकते है साहब.....

मोलकचन्द—तुम्हारा बाप तो बहुत बड़ा कत्ली है । इतनी सफाई से खून करता है कि निशान भी नहीं छोड़ता । अंधे कत्ल का असली मुजरिम तेरा बाप घुरहू ही है । जिस कत्ल की गुत्थी सुलझाने में पुलिस को कहां कहां तफदीश में भटकना पड़ा और मुजरिम थाने के पास में शराफत का चोला ओढ़े चकमा दे रहा था । कहावत कही जाती है ना गोद में बच्चा नगर में ढढेरा । वही हाल हुई अंधेकत्ल के खूनी को लेकर । खूनी शराफत का ढोंग कर रहा था थाने के पिछवाड़े ही । अरे पुलिस पीछे पड़ जाये तो बड़े से बड़े केस को सुलझा सकती है ।

श्रवण—साहब मेरे बापू कत्ल नहीं कर सकते कोई गलतफहमी जरूर हुई है । हाथ जोड़ता हूं मेरे बापू को छोड़ दो साहब । मेरे बापू धर्म कर्म में विश्वास करने वाले है । भला वे खून क्यों करेगे ।

मोलकचन्द— हो सकता है किसी सिद्धि के लिये । सुनो ज्यादा होशियार ना बनो । हर अपराधी बचने के लिये तरह तरह के झूठ बोलता है । आखिरकार उसका झूठ चल नहीं पाता । अपराधी कितनी भी सफाई से अपराध को इंजाम दे परन्तु सबूत तो छूट ही जाता है । तुम्हारा बाप झूठ बोल बोल कर थक चुका तो तुमने बोलना शुरू कर दिया । तेरा बाप खूनी है । उसे फांसी से कोई नहीं बचा सकता ।

श्रवण—साहब ये तो अन्याय है ।

मोलकचन्द— तेरा बाप मुजरिम है । तेरा बाप भी कबूल कर चुका है । इसका पुख्ता सबूत पुलिस के पास है । तू अपने बाप को फांसी के फंदे से बचाना चाहता है ।

श्रवण—हां साहब । मेरा बाप निरपराध है ।

मोलकचन्द—निरपराध नहीं तेरा बाप खूनी है । यह तो अब सिद्ध हो चुका है । कल सूरज उगते ही तेरे बाप को कोर्ट में पेश कर दिया जायेगा । कोर्ट में पेशी के बाद फांसी से बचाया नहीं जा सकता । बस एक उपाय है बचाने के । मैं तुमको बता दूंगा क्योंकि तुम अपने भाई बिरादर हो । मैं नहीं चाहता के अपने लोग मुश्किलों में फंसे । मोलकचन्द की बातों पर श्रवण को कुछ कुछ यकीन होने लगा सिर्फ बिरादरी का सुनकर । वह बोला कौन सा उपाय है साहब ।

मोलकचन्द—दस हजार का इन्तजाम कर लो सुबह तक ।

श्रवण—दस हजार तो दस लाख के बराबर की रकम है साहब हमारे लिये । मैं कहां से लाऊंगा ।

मोलकचन्द—बाप को बचाना है तो घर बेचो । खेत बेचो । खड़ी फसल बेचो । इससे कम मैं तो बात बनेगी नहीं । आखिर खून का मामला है । बिरादरी का होने के नाते इतनी रिस्क ले रहा हूं वरना कब का पुलिस रिमाण्ड पर भेजवा दिया होता । घुरहू की सारी हड्डियां बोल चुकी होती अब तक । तुम ठीक से पहचान भी नहीं पाते अपने बाप को । इन्तजाम कर लो । खेतीबारी की जमीन तो होगी ही । बाप के जीवन के लिये

इतना भी नहीं कर सकते तो ठीक है जाओ अपने बाप से मिल लो । फिर मिलना हो पायेगा की नहीं ? मोलकचन्द साहब प्रहरी को आवाज देते हुए बोले ले जा इस लड़के को घुरहू से मिलवा दो उसका बेटा है ।

श्रवण—बन्दीगृह का फाटक पकड़ कर खड़ा हो गया । बाप बेटे दोनों की आखों से तर तर आंसू बह रहे थे । घुरहू बेजुबान हो चुका था और शरीर अधमरा सा । आखों की बाढ गवाही दे रही थी भोगी हुई यातना की । श्रवण बाप की हालत देखकर बेचैन हो उठा । वह सीधे मोलकचन्द साहब के पास गया और आंसू पोछते हुए बोला — साहब किस पाप का दण्ड दे रहे हैं मेरे निरपराध बाप को ।

मोलकचन्द—हत्या के जुर्म में तेरे बाप बन्द है । तुम नहीं जानते हो क्या ? देखो बहस करने का समय नहीं है । अपने बाप को मौत के मुंह से निकालना चाहते हो तो मेरी बात ध्यान से सुनो —आखिरी मौका है । कुछ कर सकते हो तो कर लो । जाति भाई होने के नाते तुमको बारह घण्टे की और मोहल्लत दे रहा हूं । चूक गये तो मुझे दोष मत देना । बेटा चूक गये तो घुरहू को फांसी हो जायेगी हत्या का जुर्म है ध्यान रखना । घुरहू के फांसी पर झूलने के बाद तुम्हारे खानदान की नाक कट जायेगी बिरादरी में यह भी याद रखना । कोई शादी ब्याह तक नहीं करना चाहता खूनी के खानदान में ।

श्रवण थाने की हवालात में बन्द बाप को शाष्टांग प्रणाम किया । श्रवण अपने बाप से बोला बापू आंसू पर काबू रखो और भगवान पर विश्वास वही इस मौत के क्यु से निकालेगा । बापू जान की बाजी लगा दूंगा तुमको कैद से छुड़ाने के लिये कहते हुए वह आंतरी थाने से घर आया । मां के आंसू और छोटे भाई बहनों के विलाप ने उसे झकझोर दिया । मां के चरणों में शीश झुकाकर वह गांव के घर घर जाकर दुखड़ा रोया पर दस हजार जैसी भारी भरकम रकम का इन्तजाम नहीं हो पाया । सूरज ढलने लगा था वह निराश नीम के नीचे बैठा हुआ आंसू बहाने को बेबस था । श्रवण को रोता हुआ देखकर छोटी बहन रोती हुई एक गिलास पानी लेकर आयी । पानी का गिलास श्रवण को थमाते हुए बोली भइया तुम इतना रोओगे तो हम सब कैसे जीयेगे । वह बहन के हाथ से पानी लेकर जल्दी जल्दी पेट में उतारा फिर कस्बे के बड़े साहूकार के पास पहुंचा । रोया विलखा अपनी पगड़ी साहूकार के पैरों पर रख दिया ।

साहूकार बोला—बेटा श्रवण तुम्हारे बाप घुरहू पुजारी खूनी नहीं हो सकते मैं जानता हूँ । रही बात दस हजार रुपये की तो वो मैं जबान पर कैसे दे सकता हूँ । दस हजार से अधिक कीमत का कोई सामान गिरवी रख दो,रूपया ले जाओ.....

श्रवण—सेठजी इतनी भारी कीमत का तो मेरे पास कुछ भी नहीं है ।

साहूकार—देखो समय बर्बाद ना करो । किसी धर्मात्मा के पास जाओ । मैं तो साहूकार हूँ गिरवी रखकर ही रकम दूंगा । सूद भी बाजार भाव से कम नहीं लूंगा । सौदा पटे तो रूपया मिल सकता है वरना और कहीं देखो ।

श्रवण—सेठजी मैं गरीब हूँ । चार बीघा खेती की जमीन है । आधी में गेहूँ बोया हुआ है । इतनी पैदावार नहीं होती कि साल भर रोटी का इन्तजाम हो जाये । आंख खुली नहीं तब से मेहनत मजदूरी में लग गया हूँ । कुछ दिनों से ग्वालियर दिल्ली रेलवे लाइन दिहाड़ी मजदूरी करके बाप का हाथ बटा रहा था । न जाने किसकी नजर लग गयी हमारे परिवार पर । बापू को खून के इल्जाम में फंस गये हैं । सेठजी मेरे बापू के बारे में तो आप अच्छी तरह से जानते हैं । कई बार तो आपकी पूजा भी करवाये हैं । साहूकार—जानता हूँ तभी तो तुम्हारी मदद करने को तैयार हूँ वरना आज के जमाने में दस हजार दस लाख के बराबर है इतनी बड़ी रकम कौन देता है कर्ज में । आजादी मिले अभी महज उन्नतीस साल ही हुए हैं । देश कंगाली के दौर से गुजर रहा है । अपने ही अपने को ठग रहे हैं । बेगुनाह को गुनाहगार बनाया जा रहा है । घूसखोरी का दौर चल चुका है । मैं कैसे सूदी रूपया दे दूँ बिना चल या अचल सम्पत्ति के गिरवी पर रखे । अरे घोड़ा घास से दोस्ती कर लेगा तो जीयेगा कैसे । वह तो बेमौत मर जायेगा । देखो बेटा आखिरी बार कह रहा हूँ रूपया तभी दे सकता हूँ जब तुम कोई सम्पत्ति गिरवी रखो । यदि गिरवी रखने की सम्पत्ति नहीं है तो तुम जाओ । ना मेरा समय खोटा करो ना अपना । देखो दुकान बन्द करने का समय हो रहा है । मुनीमजी को भी तेरहवीं का भात खाने जाने है । जल्दी करो जो कुछ करना है ।

श्रवण—सेठजी दो बीघा खेत गेहूँ की अधपकी फसल से भरा है । उसे गिरवी रखकर सूदी रकम दस हजार दे दो ।

साहूकार—दो बीघा गेहूँ वाले खेत के साथ परती खेत को भी रखोगे तब रकम दे पाऊंगा । कल रुपये नहीं दे सके तो मेरे पैसा कहां से वसुल होगा ।

मरता क्या न करता श्रवण चार गवाहों की उपस्थिति में हामी भर दिया ।

साहूकार—जमीन के कागजात कहां है ।

श्रवण—घर पर ही है ।

साहूकार—कागज लाओ ।

श्रवण भागता हुआ घर गया जमीन का कागज लाकर साहूकार के सुपुर्द किया । तब साहूकार ने मुनीब से स्टाम्प पेपर मंगवाया । स्टाम्प पेपर पर श्रवण का अंगूठा चार गवाहों की उपस्थिति में लगवाया । सारी कागजी कार्रवाई पूरी हो जाने के बाद साहूकार ने मुनीब को दस हजार रूपया देने का हुक्म दिया । दो बीघा गेहूँ की अधपकी फसल और दो बीघा परती खेत गिरवी रखकर रूपया लेकर श्रवण घर गया । रूपया रात भर छाती से लगाये रखा । सूरज उगते ही श्रवण दो रिश्तेदारों के साथ आंतरी थाने पहुंचा । टी.आई मोलकचन्द जैसे श्रवण का इन्तजार ही कर रहे थे । वे उसे देखकर बोले श्रवण तुम तो आ गये । पहले ये तो बताओ इन्तजाम हुआ की नहीं । घुरहू को कोर्ट में पेश करना जरूरी हो गया

है । तीन दिन तक तो थाने में खातिरदारी हुई अब नहीं हो सकती । कोर्ट की पेशी के बाद केन्द्रीय जेल जाना होगा । खूनी को बड़ी जेल में ही रखा जाता है । जल्दी बोलो श्रवण बेटा देखो मुंशीजी सारी कागजी कार्रवाई पूरी कर चुके हैं । अब तुम्हारे उपर है कि अपने बाप को मौत के मुंह में ढकेलते हो या घर ले जाते हो ।

श्रवण पोटली मोलकचन्द की तरफ बढ़ाते हुए बोला लो साहब

मोलकचन्द—पूरे तो है ना ?

श्रवण— गिन लो साहब । देर मत करो । मेरे बापू को छोड़ दो ।

मोलकचन्द—कह रहे हो तो मान लेता हूं । अपने वालों का विश्वास तो करना ही पड़ता है । कहते हुए मोलकचन्द ने हवलदार को पुकारा ।

हवलदार आया टी.आई मोलकचन्द साहब को सल्यूट करते हुए बोला येस सर । क्या हुक्म.....

मोलकचन्द—घुरहू को छोड़ दो । अंधेकल्ल का कातिल कोई और है । घुरहू जैसा पूजापाठ करने वाला आदमी खून कैसे कर सकता है कहते हुए मूँछ के नीचे मुस्करा उठे ।

श्रवण अपने बाप घुरहू को लेकर घर चलने को मुड़ा इतने में टेलीफोन घनघना उठा । मुंशी ने रिसीवर उठाया । दूसरी ओर से आवाज आई साहब से बात करवाईये । मोलकचन्दसाहब मुंशी से रिसीवर रिसीवर थामते हुए घुरहू को जल्दी भाग जाने का इशारा किया । घुरहु,श्रवण और साथ आये दोनो लोग थाने से भाग खड़े हुए । तब मोलकचन्द साहब बोले हेलो कौन बोल रहा है ।

दूसरी तरफ से आवाज आयी मैं कम्पू थाने का इंचार्ज बोल रहा हूं । आप जल्दी आ जाये ।

मोलकचन्द— जरूरी काम निपटा रहा हूं नहीं आ सकता ।

दूसरी तरफ से आवाज आयी साहब मैं लपेटचन्द,थाना इंचार्ज बोल रहा हूं । आप आ जाइये । बहुत जरूरी काम है ।

मोलकचन्द—किस केस में तलब कर रहे हैं जनाब ।

थाना इंचार्ज—एक्सीडेण्ट का केस है ।

मोलकचन्द—मेरा क्या लेना देना आपके थाने के केस से ।

थाना इंचार्ज—है साहब । तांगे से फूलबाग के ठीक सामने आपके बेटे का एक्सीडेण्ट हो गया है ।

मोलकचन्द—नवीन कैसे है ।

थानाइंचार्ज— स्पांट डेथ हो गयी ।

मोलकचन्द—मेरे गुनाहो का दण्ड बेटे को मिल गया ।

थानाइंचार्ज—क्या ?

मोलकचन्दसाहब—कुछ नहीं मैं जल्दी पहुंचता हूं ।

मोलकचन्द,टी.आई साहब बेटे की मौत के गम से उबर ही नहीं पाये थे कि कम्पू में बने लाखों के मकान मोलकचन्दभवन पर किरायेदारों का कब्जा हो गया । कुछ ही महिनो में नौकरी से हाथ धो बैठे । एक विपत्ति से उबर नहीं पाते दूसरी में घिर जाते । कुछ सालों में खानदान नस्तानाबूत हो गया । घूसखोरी से जोड़ी गयी अकूत दौलत का पहाड़ विपत्ति की आंधी में पता ही नहीं चला कहां उड़ गया । मोलकचन्द भीखारी हो गये । लोग उन्हें देखकर कहते मोलकचन्द साहब गरीबो का खून नहीं पचा पाये । गरीबों की आह में बर्बादी के शोले होते हैं । मोलकचन्द साहब इस शोले के चपेट में आ ही गये

।फर्ज के साथ गदारी खूब किये । भगवान की लाठी से आवाज नहीं उठती । हर गुनाह का दण्ड भगवान ने दे ही दिया मोलकचन्दसाहब को ।

उधर घुरहू बेटा श्रवण के साथ रेलवे लाइन पर दिहाड़ी मजदूरी करने लगे दाल रोटी का इन्तजाम होने लगा । एक दिन ग्वालियर-दिल्ली रेलवे लाइन के किनारे खुदाई के दौरान उन्हें खजाना मिल गया । उनकी आर्थिक स्थिति बहुत अच्छी हो गयी । वे दरिद्रता से उबर कर अकूत दौलत के मालिक बन गये । घूसखोरी की बदौलत राजा बने मोलकचन्द गली-गली भीख मांगने को मजबूर हो गये । गुनाहों के दण्ड को बोझ ढोते ढोते आखिरकार एक दिन लावारिस अवस्था पुलिस को में मरे पड़े मिले ।

मोलकचन्द की लाश को पहचानकर गोपाल साहब बोले बहुत बुरा अन्त हुआ मोलकचन्द साहब का । मोहनसाहब-हां गोपाल साहब मोलकचन्दसाहब 1976 में हमारे अधिकारी थे । काश उंची कुर्सी पर विराजित लोग कुछ सीख जाते ।

गोपालसाहब-ठीक कह रहे हैं मोहनसाहब यदि ऐसा चमत्कार हो गया तो घूसखोरी रूपी दैत्य का अन्त हो जाएगा ।

नन्दलाल भारती

आजाददीप -15 -एम- वीणा नगर, इंदौर ।म.प्र. ।-452010 फोन-0731-2574010 चलित-09753081066